

**Μηναῖον - ΤΗι Θ' ΔΕΚΕΜΒΡΙΟΥ**

Ἡ Σύλληψις τῆς Ἀγίας Ἄννης, τῆς  
Μητρὸς τῆς Θεοτόκου, καὶ ἡ Ἀνάμνησις τῶν  
Ἐγκαινίων.

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**

**Στίχ. α'.** *Εὐλόγει, ἡ ψυχὴ μου, τὸν  
Κύριον, καὶ πάντα τὰ ἐντός μου τὸ ὄνομα τὸ  
ἅγιον αὐτοῦ.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** *Εὐλόγει, ἡ ψυχὴ μου, τὸν  
Κύριον, καὶ μὴ ἐπιλανθάνου πάσας τὰς  
ἀνταποδόσεις αὐτοῦ.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** *Κύριος ἐν τῷ οὐρανῷ ἡτοίμασε  
τὸν θρόνον αὐτοῦ, καὶ ἡ Βασιλεία αὐτοῦ  
πάντων δεσπόζει.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** *Αἰνεῖ, ἡ ψυχὴ μου, τὸν Κύριον·  
αἰνέσω Κύριον ἐν τῇ ζωῇ μου· ψαλῶ τῷ Θεῷ  
μου ἕως ὑπάρχω.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. β'.** *Μακάριος οὗ ὁ Θεὸς Ἰακώβ  
βοηθὸς αὐτοῦ, ἡ ἐλπίς αὐτοῦ ἐπὶ Κύριον τὸν  
Θεὸν αὐτοῦ.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. γ'.** *Βασιλεύσει Κύριος εἰς τὸν  
αἰῶνα, ὁ Θεός σου, Σιών, εἰς γενεὰν καὶ  
γενεάν.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.*

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἁγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἷς ὢν τῆς Ἁγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'.**

**Ἀπολυτίκιον.**

Τοῦ Μηναίου ---

**Ἦχος δ'.**

Σήμερον τῆς ἀτεκνίας δεσμὰ  
διαλύονται τοῦ Ἰωακείμ γὰρ καὶ τῆς Ἄννης  
εἰσακούων Θεός, παρ' ἐλπίδα τεκεῖν αὐτοὺς  
σαφῶς, ὑπισχνεῖται θεόπαιδα, ἐξ ἧς αὐτὸς  
ἐτέχθη ὁ ἀπερίγραπτος, βροτὸς γεγωνώς,  
δι' Ἀγγέλου κελεύσας βοῆσαι αὐτῇ. Χαῖρε  
Κεχαριτωμένη, ὁ Κύριος μετὰ σοῦ.

*Ἡ, ἀντί τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος α'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν Α' τῆς Ἀγίας.**

**Ὡδὴ γ'. Ἦχος α'.**

**Στερεωθήτω ἡ καρδιά μου.**

*Τοῦ Μηναίου ---*

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Καρπὸν κοιλίας εἰ παράσχοις  
μοι, ἀνεβόα Ἄννα πρὸς Κύριον,  
μεγαλυνθήσομαι καὶ σοί, τοῦτον  
προσαναθήσομαι· διὰ τοῦτο συλλαμβάνει,  
τὴν ἀγνὴν Θεομήτορα.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὄψονται.

Καρπὸν κοιλίας εἰ παράσχοις  
μοι, ἀνεβόα Ἄννα πρὸς Κύριον,  
μεγαλυνθήσομαι καὶ σοί, τοῦτον  
προσαναθήσομαι· διὰ τοῦτο συλλαμβάνει,  
τὴν ἀγνὴν Θεομήτορα.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ἐν παραδείσῳ εὐχομένης σου, τῆς  
φωνῆς ἀκούει ὁ Ὑψιστος, Ἄννα θεόφρον καὶ  
καρπὸν, τῇ κοιλίᾳ σου δίδωσι, Παραδείσου  
τὴν ἀνοίξασαν, τὴν θύραν τῆς χάριτος.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

**Θεοτοκίον.**

Τῆς στεριευούσης διανοίας μου,  
ἀκαρπίαν πᾶσαν ἀπέλασον, καὶ  
καρποφόρον ἀρεταῖς, τὴν ψυχὴν μου  
ἀνάδειξον, Παναγία Θεοτόκε, τῶν πιστῶν ἡ  
βοήθεια.

**Κανὼν Β' τῆς Ἀγίας.**

*Τοῦ Μηναίου ---*

**Ὡδὴ Γ'. Ἦχος β'. Ἐν ἀβύσσῳ πταισμάτων.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἑμοῦ.

Ἀγαλλέσθω φαιδρῶς ἡ προμήτωρ ἡμῶν·  
σήμερον γὰρ δέχεται, χαρᾶς μηνύματα, τὴν  
λύπην ἀπωθούμενα, τῇ Συλλήψει τῆς μόνης  
θεόπαιδος.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Τὸ τῆς δόξης διάδημα πλέκεται, καὶ ἡ  
ἀλουργὶς ἡ βασιλείος σήμερον, ὑπὲρ ἐλπίδα  
ἅπασαν, ἐν νηδύϊ ἀκάρπῳ ὑφαίνεται.

**Δόξα.**

Ἴδου πᾶσα ἡ κτίσις γεραίρει σου,  
τὰ ὑπερφυῆ καὶ μεγάλα μυστήρια· σὺ  
γὰρ ὑπάρχεις Δέσποινα, καὶ βροτῶν καὶ  
Ἀγγέλων τεράστιον.

Καὶ νῦν. **Θεοτοκίον.**

Ἴδου θείων χαρίτων πηγὴ νοητή, δι'  
ἐπαγγελίας τοῦ Κτίστου καὶ χάριτος,  
ἀναστομοῦσθαι ἄρχεται, ἐν ἀνίκμῳ νηδυΐ  
ἐκβλύζουσα.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱὲ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλούϊα.

**Ὑμνοι μετὰ τὴν Μικρὰν Εἴσοδον  
Ἀπολυτίκιον τῆς Ἑορτῆς.**

Τοῦ Μηναίου ---

**Ἦχος δ'.**

Σήμερον τῆς ἀτεκνίας δεσμὰ  
διαλύονται· τοῦ Ἰωακείμ γὰρ καὶ τῆς Ἄννης  
εἰσακούων Θεός, παρ' ἐλπίδα τεκεῖν αὐτοὺς  
σαφῶς, ὑπισχνεῖται θεόπαιδα, ἐξ ἧς αὐτός  
ἐτέχθη ὁ ἀπερίγραπτος, βροτὸς γεγονώς,  
δι' Ἀγγέλου κελεύσας βοῆσαι αὐτῇ. Χαῖρε  
Κεχαριτωμένη, ὁ Κύριος μετὰ σοῦ.

**Τῶν Ἑγκαινίων.**

Τοῦ Μηναίου ---

**Ἦχος δ'.**

Ὡς τοῦ ἄνω στερεώματος τὴν  
εὐπρέπειαν, καὶ τὴν κάτω συναπέδειξας  
ὠραιότητα, τοῦ Ἁγίου Σκηνώματος τῆς  
δόξης σου Κύριε κραταίωσον αὐτὸ εἰς αἰῶνα  
αἰῶνος, καὶ πρόσδεξαι ἡμῶν τὰς ἐν αὐτῷ  
ἀπαύστως προσαγομένας σοι δεήσεις, διὰ  
τῆς Θεοτόκου, ἡ πάντων ζωὴ καὶ ἀνάστασις.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

Τοῦ Μηναίου ---

**Κοντάκιον.**

**Ἦχος δ'. Ἐπεφάνης σήμερον.**

Ἑορτάζει σήμερον, ἡ οἰκουμένη, τὴν τῆς  
Ἄννης σύλληψιν, γεγεννημένην ἐν Θεῷ· καὶ  
γὰρ αὐτὴ ἀπεκύησε, τὴν ὑπὲρ λόγον, τὸν  
Λόγον κυήσασαν.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Αθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Αθάνατος, ἐλέησον ἡμᾶς.

**Ὁ Απόστολος**

Τῆς Ἀγίας.

**Προκείμενον. Ἦχος βαρύς. Ψαλμὸς 63.**

Εὐφρανθήσεται δίκαιος ἐν Κυρίῳ.

**Στίχ.** Εἰσάκουσον, ὁ Θεός, τῆς φωνῆς  
μου.

Γα 4:22-27

Ἀδελφοί, Ἀβραὰμ δύο υἱοὺς ἔσχεν· ἓνα  
ἐκ τῆς παιδίσκης, καὶ ἓνα ἐκ τῆς ἐλευθέρας.  
Ἀλλ' ὁ μὲν ἐκ τῆς παιδίσκης κατὰ σάρκα  
γεγέννηται, ὁ δὲ ἐκ τῆς ἐλευθέρας διὰ τῆς  
ἐπαγγελίας. Ἄτινά ἐστιν ἀλληγορούμενα·  
αὗται γάρ εἰσιν δύο διαθῆκαι· μία μὲν ἀπὸ  
ὄρους Σινᾶ, εἰς δουλείαν γεννῶσα, ἥτις  
ἐστὶν Ἄγαρ. Τὸ γὰρ Ἄγαρ Σινᾶ ὄρος ἐστὶν ἐν  
τῇ Ἀραβίᾳ, συστοιχεῖ δὲ τῇ νῦν Ἱερουσαλὴμ,  
δουλεύει δὲ μετὰ τῶν τέκνων αὐτῆς. Ἡ  
δὲ ἄνω Ἱερουσαλὴμ ἐλευθέρα ἐστίν, ἥτις  
ἐστὶν μήτηρ πάντων ἡμῶν· γέγραπται γάρ,  
Εὐφράνθητι, στεῖρα, ἡ οὐ τίκτουςα· ῥῆξον  
καὶ βόησον, ἡ οὐκ ὠδίνουσα· ὅτι πολλὰ τὰ  
τέκνα τῆς ἐρήμου μᾶλλον ἢ τῆς ἐχούσης τὸν  
ἄνδρα.

**Ἀλληλούϊα. Ἦχος δ'. Ψαλμὸς 91.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Δίκαιος ὡς φοῖνιξ ἀνθήσει.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Πεφυτευμένοι ἐν τῷ οἴκῳ

Κυρίου.

Ἀλληλουϊα. Ἀλληλουϊα. Ἀλληλουϊα.

### **Τὸ Εὐαγγέλιον**

Τῆς Ἀγίας.

Λου γ' 16 - 21

Εἶπεν ὁ Κύριος· Οὐδεὶς λύχνον ἄψας καλύπτει αὐτὸν σκεύει ἢ ὑποκάτω κλίνης τίθησιν, ἀλλ' ἐπὶ λυχνίας ἐπιτίθησιν, ἵνα οἱ εἰσπορευόμενοι βλέπωσι τὸ φῶς. οὐ γὰρ ἐστὶ κρυπτὸν ὃ οὐ φανερόν γενήσεται, οὐδὲ ἀπόκρυφον ὃ οὐ γνωσθήσεται καὶ εἰς φανερόν ἔλθῃ. βλέπετε οὖν πῶς ἀκούετε· ὅς γὰρ ἐὰν ἔχη, δοθήσεται αὐτῷ, καὶ ὅς ἐὰν μὴ ἔχη, καὶ ὃ δοκεῖ ἔχειν ἀρθήσεται ἀπ' αὐτοῦ. Παρεγένοντο δὲ πρὸς αὐτὸν ἡ μήτηρ καὶ οἱ ἀδελφοὶ αὐτοῦ, καὶ οὐκ ἠδύναντο συντυχεῖν αὐτῷ διὰ τὸν ὄχλον. καὶ ἀπηγγέλη αὐτῷ λεγόντων· Ἡ μήτηρ σου καὶ οἱ ἀδελφοί σου ἐστήκασιν ἔξω ἰδεῖν σε θέλοντες. ὃ δὲ ἀποκριθεὶς εἶπεν πρὸς αὐτούς· Μήτηρ μου καὶ ἀδελφοί μου οὗτοί εἰσιν οἱ τὸν λόγον τοῦ Θεοῦ ἀκούοντες καὶ ποιῶντες αὐτόν.

### **Ὑμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν σε τὴν Θεοτόκον, τὴν ἀειμακάριστον καὶ παναμώμητον καὶ μητέρα τοῦ Θεοῦ ἡμῶν. Τὴν τιμιωτέραν τῶν Χερουβείμ καὶ ἐνδοξοτέραν ἀσυγκρίτως τῶν Σεραφείμ, τὴν ἀδιαφθόρως Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

### **Κοινωνικόν. Ψαλμὸς 32.**

Ἀγαλλιᾶσθε, δίκαιοι, ἐν Κυρίῳ· τοῖς εὐθέσι πρέπει αἶνεσις. Ἀλληλουϊα.

ἦ·

### **Κοινωνικόν. Ψαλμὸς 115.**

Ποτήριον σωτηρίου λήψομαι καὶ τὸ ὄνομα Κυρίου ἐπικαλέσομαι. Ἀλληλουϊα.

### **Ὑμνος μετὰ τὴν Θ. Κοινωνίαν.**

Ἦχος β'.

Εἶδομεν τὸ φῶς τὸ ἀληθινόν, ἐλάβομεν Πνεῦμα ἐπουράνιον, εὗρομεν πίστιν ἀληθῆ, ἀδιαίρετον Τριάδα προσκυνοῦντες· αὕτη γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν, ταῖς πρεσβείαις τῆς παναχράντου καὶ παναμώμου ἁγίας αὐτοῦ Μητρὸς, ἧς τὴν σύλληψιν ἐορτάζομεν, δυνάμει τοῦ τιμίου καὶ ζωοποιοῦ Σταυροῦ, προστασίαις τῶν τιμίων ἐπουρανίων Δυνάμεων Ἀσωμάτων, ἱκεσίαις τοῦ τιμίου, ἐνδόξου, προφήτου, Προδρόμου καὶ βαπτιστοῦ Ἰωάννου, τῶν ἁγίων ἐνδόξων καὶ πανευφήμεων Ἀποστόλων, τῶν ἁγίων ἐνδόξων καὶ καλλινίκων μαρτύρων· τῶν ὁσίων καὶ θεοφόρων Πατέρων ἡμῶν· **(τοῦ Ἁγίου τοῦ Ναοῦ)**· τῶν ἁγίων καὶ δικαίων Θεοπατόρων Ἰωακείμ καὶ Ἄννης, καὶ πάντων τῶν Ἁγίων, ἐλεῆσαι καὶ σῶσαι ἡμᾶς, ὡς ἀγαθὸς καὶ φιλόανθρωπος.

### **Κανόνας Νηστείας**

Κατάλυσις ἰχθύος.

Εἶναι ἡ νηστεία πρὸ τῶν Χριστουγέννων.